

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 25-02-2025

సమయం : 1.20 గంటలు

ముఖ్యాంశాలు

1. భారత్‌లో అన్ని రంగాలు ఆర్థిక పురోగతిని సాగిస్తున్నాయని ప్రధానమంత్రి నరేంద్రమోదీ పేర్కొన్నారు.
2. రాష్ట్ర బడ్జెట్ సమావేశాల్లో భాగంగా ఈరోజు గవర్నర్ అబ్దుల్ గవర్నర్ ప్రసంగ ధన్యవాద తీర్మానంపై చర్చ జరుగుతోంది.
3. రాష్ట్రంలో మహిళల భద్రత కోసం 'శక్తి' పేరుతో ప్రత్యేక యాప్‌ను అందుబాటులోకి తీసుకురానున్నామని హోంశాఖమంత్రి వి. అనిత తెలిపారు.
4. గ్రూప్-2 ప్రధాన పరీక్ష ప్రాథమిక 'కీ'ను వెబ్‌సైట్‌లో అందుబాటులో ఉంచామని ఆంధ్రప్రదేశ్ పబ్లిక్ సర్వీస్ కమిషన్ ఒక ప్రకటనలో తెలిపింది.
5. అన్నమయ్య జిల్లా ఓబులవారిపల్లె మండలం గుండాలకోన వద్ద ఈరోజు జరిగిన ఏనుగుల దాడి ఘటనలో ఐదుగురు మృతిచెందారు.

=====

భారత్‌లో అన్ని రంగాలు ఆర్థిక పురోగతిని సాగిస్తున్నాయని ప్రధానమంత్రి నరేంద్రమోదీ పేర్కొన్నారు. అస్సాంలోని గౌహతిలో నిర్వహించిన అడ్వాంటేజ్ అస్సాం 2.0 పెట్టుబడి మౌలిక సదుపాయాల సదస్సును ఈరోజు ఆయన ప్రారంభించారు. ఈ సందర్భంగా ప్రధానమంత్రి మాట్లాడుతూ.. పారిశ్రామిక, మౌలిక సదుపాయాల రంగాల్లో సులభతర వాణిజ్యం ద్వారా అనేక సంస్కరణలు చేపట్టామన్నారు.

..వాయిస్... 32 సెకన్లు

రాష్ట్ర బడ్జెట్ సమావేశాలు రెండో రోజు కొనసాగుతున్నాయి. గవర్నర్ ప్రసంగంపై ధన్యవాదాలు తెలిపే తీర్మానంపై శాసనసభ్యులు కూన రవికుమార్ ఈ రోజు చర్చ ప్రారంభించారు. గవర్నర్ ప్రసంగానికి ధన్యవాదాలు తెలుపుతూ పలువురు సభ్యులు ప్రసంగిస్తున్నారు. అనంతరం ముఖ్యమంత్రి నారా చంద్రబాబు నాయుడు ధన్యవాద తీర్మానంపై ప్రసంగిస్తారు.

రాష్ట్రంలో మహిళల భద్రత కోసం 'శక్తి' పేరుతో ప్రత్యేక యాప్‌ను అందుబాటులోకి తీసుకురానున్నామని హోంశాఖమంత్రి వి. అనిత తెలిపారు. అమరావతిలోని శాసనసభ మీడియా పాయింట్ వద్ద మంత్రి ఈరోజు

పాత్రికేయులతో మాట్లాడుతూ.. రాష్ట్రంలో మాదక ద్రవ్యాల అక్రమ రవాణాపై చర్యలు చేపడతున్నామన్నారు. ఈగల్ బృందాలతో మాదకద్రవ్యాల వినియోగంపై పర్యవేక్షిస్తున్నామని మంత్రి తెలిపారు.

రాష్ట్రాన్ని మాదక ద్రవ్యాల రహితంగా తీర్చిదిద్దేందుకు సంబంధిత కేంద్ర, రాష్ట్రాల ప్రభుత్వ విభాగాలు సమన్వయంతో పనిచేయాలని ప్రభుత్వ ప్రధాన కార్యదర్శి కె. విజయానంద్ పేర్కొన్నారు. అమరావతిలోని రాష్ట్ర సచివాలయంలో నార్కో సమన్వయానికి సంబంధించిన మొదటి రాష్ట్రస్థాయి సమావేశాన్ని నిన్న నిర్వహించారు. ఈ సందర్భంగా విజయానంద్ మాట్లాడుతూ.. 'గంజాయి సాగును పూర్తిగా నిర్మూలించేందుకు చర్యలు తీసుకోవాలన్నారు. దీనిపై మూడు నెలలకోసారి రాష్ట్రస్థాయి సమావేశాన్ని నిర్వహించి, సమీక్షిస్తామని చెప్పారు. జిల్లా స్థాయిలో కలెక్టర్లు ఈ దిశగా సమావేశాలు నిర్వహించాలని సూచించారు.

రైతులకు పెట్టుబడి సాయం అందించేందుకు ఉద్దేశించిన పిఎం కిసాన్ సమాన్ నిధి నిధులను నిన్న ప్రధానమంత్రి నరేంద్రమోదీ విడుదల చేశారు. పెట్టుబడి కింద 6000 రూపాయలు చొప్పున సాయం అందించడం పట్ల కర్నూలు జిల్లా రైతులు హర్షం వ్యక్తం చేస్తున్నారు. జిల్లాలో 2.42 లక్షల మంది రైతులు ఈ పథకం వల్ల లబ్ధి పొందుతున్నారు. ఈ సందర్భంగా కర్నూలు జిల్లా పెద్దకడబూరు మండలానికి చెందిన రైతులు మాట్లాడుతూ,

వాయిస్ .. 27 సెకన్లు

గ్రూప్-2 ప్రధాన పరీక్ష ప్రాథమిక 'కీ'ను 'ఏ' సీరీస్ ప్రశ్నపత్రంతో పాటు వెబ్సైట్లో అందుబాటులో ఉంచామని ఆంధ్రప్రదేశ్ పబ్లిక్ సర్వీస్ కమిషన్ - ఏపీపీఎస్సీ ఒక ప్రకటనలో తెలిపింది. మిగిలిన బి, సి, డి సీరీస్ ప్రశ్నపత్రాలు, ప్రాథమిక 'కీ'లను ఒకటి, రెండు రోజుల్లో అందుబాటులోకి తెస్తామని వెల్లడించింది.

విజయవాడలోని పాస్పోర్ట్ సేవా కేంద్రంలో రోజు 100 చొప్పున అదనపు అపాయింట్మెంట్స్ స్లాట్లు పెంచినట్లు ప్రాంతీయ పాస్పోర్టు అధికారి శివహర్ష ఒక ప్రకటనలో తెలిపారు. గత రెండునెలల్లో కేటాయించిన ప్రకారమే మార్చి నెలలో కూడా ప్రతి బుధవారం 250 అదనపు స్లాట్స్ కొనసాగిస్తామని ఆయన పేర్కొన్నారు. దరఖాస్తుదారులు తాజా అపాయింట్మెంట్స్, ఇప్పటికే పొందిన అపాయింట్మెంట్ల రీ షెడ్యూలింగ్లను ఎఎఎ.జూంజూశీటీఆలనఱు.స్త్రశీజ.అఅ వెబ్సైట్లో పొందవచ్చని సూచించారు.

అన్నమయ్య జిల్లా ఓబులవారిపల్లె మండలం గుండాలకోన వద్ద ఈరోజు ఏనుగులు దాడి చేసిన ఘటనలో ఐదుగురు మృతిచెందారు. శివరాత్రిని పురస్కరించుకుని వై.కోటకు చెందిన భక్తులు శివాలయానికి వెళ్తుండగా వారిపై ఏనుగులు దాడి చేశాయని అధికారులు తెలిపారు. ఈ ఘటనపై ముఖ్యమంత్రి నారా చంద్రబాబు నాయుడు దిగ్భ్రాంతి వ్యక్తం చేశారు. క్షతగాత్రులకు మెరుగైన వైద్యం అందించాలని అధికారులను ఆదేశించారు. మరోవైపు ఈ ఘటనపై అటవీశాఖ మంత్రి కె. పవన్కల్యాణ్ స్పందించారు. ఐదుగురు చనిపోవడం బాధాకరమన్నారు. మృతుల కుటుంబాలకు 10లక్షల రూపాయలు, తీవ్రంగా గాయపడినవారికి 5లక్షల రూపాయలు పరిహారాన్ని ప్రకటించారు.

మహా కుంభమేళా నిర్వహణకు చేపట్టిన ఏర్పాట్లపై పురపాలక శాఖ మంత్రి పి.నారాయణ ఆధ్వర్యంలో రాష్ట్ర అధికారుల బృందం అధ్యయనం ఈరోజు కొనసాగుతోంది. ఇందులో భాగంగా ప్రయాగ్ రాజ్ లోని కుంభమేళా అథారిటీ కార్యాలయాన్నిమంత్రి, అధికారులు సందర్శించారు. ఈ సందర్భంగా కుంభమేళా ఏర్పాట్లు, రద్దీ నిర్వహణ, ట్రాఫిక్ నియంత్రణ, భద్రత తదితర అంశాలపై వివరాలను అడిగి తెలుసుకున్నారు. ఈ సందర్భంగా నారాయణ మాట్లాడుతూ, 2027లో నిర్వహించనున్న గోదావరి పుష్కరాల ఏర్పాట్ల కోసం కుంభమేళాలో అనుసరించిన ఆధునిక విధానాలు ఎంతో ఉపయోగపడతాయని తెలిపారు. అనంతరం ఘాట్ల వద్ద ఏర్పాట్లను అక్కడి అధికారులతో కలిసి మంత్రి పరిశీలించారు.

ఆస్తిపన్ను బకాయిల వసూలుకు ప్రత్యేక కార్యాచరణ డ్రెవ్ ను నిర్వహించాలని పట్టణాభివృద్ధి శాఖ ముఖ్య కార్యదర్శి సురేశ్ కుమార్ అధికారులను ఆదేశించారు. 'మార్చి నెలాఖరులోపు ఆస్తిపన్ను వసూలు చేసేలా చర్యలు తీసుకోవాలన్నారు. ప్రతి పుర, నగరపాలక సంస్థల్లో, నగర పంచాయతీల్లో అపరిష్కృత పన్నుల జాబితా ప్రచురించి ప్రజలకు అవగాహన కల్పించాలని సూచించారు. 'ఆన్ లైన్ పేమెంట్ లింక్' ద్వారా ప్రజలు పన్నులు చెల్లించేలా ఏర్పాట్లు చేయాలని సురేశ్ కుమార్ సూచించారు.

దేశ రక్షణలో అసువులు బాసిన వీర జవాన్ల కోసం కొత్త ఢిల్లీలో కేంద్ర ప్రభుత్వం జాతీయ యుద్ధ స్మారకాన్ని నిర్మించి ఈ రోజుతో ఆరేళ్ళు పూర్తవుతుంది. ఇండియా గేటు వద్ద ప్రతిష్ఠాత్మకంగా నిర్మించిన ఈ యుద్ధ స్మారకాన్ని - 2019 ఫిబ్రవరి 25వ తేదీన ప్రధానమంత్రి నరేంద్రమోదీ జాతికి అంకితం చేశారు. దేశానికి స్వాతంత్ర్యం లభించినప్పటి నుండి అమరులైన సైనికులు... దేశానికి చేసిన త్యాగాలకు నిదర్శనంగా ఈ యుద్ధ స్మారకం నిలుస్తోంది. జాతీయ యుద్ధస్మారకం 6వ వార్షికోత్సవం సందర్భంగా సైనిక, వైమానిక, నౌకాదళాలకు చెందిన అధికారులుఅక్కడ పుష్ప గుచ్చాలు ఉంచి...అసువులు బాసిన వీర సైనికులకు నివాళులర్పిస్తారు.

ప్రయాగ్ రాజ్ లో జరుగుతున్న మహాకుంభ మేళాను సందర్శించే యాత్రికులకు సౌకర్యవంతమైన ప్రయాణాన్ని అందించడానికి భారతీయ రైల్వే కృషి చేస్తోందని రైల్వే శాఖ మంత్రి అశ్వినీ వైష్ణవ్ తెలిపారు. న్యూఢిల్లీ రైల్వే స్టేషన్ ను కేంద్రమంత్రి నిన్న సందర్శించారు. ప్రయాణికుల రద్దీని పరిశీలించేందుకు రైల్వే బోర్డులో ఏర్పాటు చేసిన వార్ రూమ్ నుంచి ప్రయాణికుల పరిస్థితిని పర్యవేక్షించారు. అనంతరం ఆయన పాత్రికేయులతో మాట్లాడుతూ.. న్యూఢిల్లీ రైల్వే స్టేషన్ లో రద్దీ నియంత్రణకు చర్యలు తీసుకున్నామని తెలిపారు.

రాష్ట్రంలోని ప్రస్తుత వాతావరణ పరిస్థితులను అమరావతిలోని భారత వాతావరణ కేంద్రం అధికారి ఎం.వెంకట్రావు కొద్దిసేపటి క్రితం ఆకాశవాణి విజయవాడ కేంద్ర ప్రాంతీయ వార్తావిభాగానికి తెలియజేస్తూ.....

.....వాయిస్.... 22 సెకన్లు...

=====